

رئيس شمس الدين ”بلبل“ جون ادبي خدمتون

Literary Contribution of Raees Shams-ud-din “Bulbul”

Abstract:

One of the most eminent and prominent personality, Raees Shamas-ud-din “Bulbul” was familiar in observations of literature, prose, writing and journalism. His work for Sindhi literature and expertise in journalism is to save in golden words in history. He began his career as an Editor in “Al-Muawin”, the newspaper of Khan Bahadur Hassan Ali Effendi. He preached Nationalism in prose writings that made him familiar in history of literature. His interconnected skills of prose; poetry provided a unique and pioneer space in modern literature. Raees Shamas-ud-din “Bulbul” was known as an innovative poet, scholar, literature commandant and an educationalist. He wrote so many books, out of which 38 were published. In his books, he has reflected circumstances of that time. He is known as “Grand Father of Sindhi Literature and Journalism” in history.

دادو ضلعي جي شهر ميهڙ جي مھڪ ڀري مٽي علم ۽ ادب جي حوالي سان سنڌ ۾ سر سبز خطي طور سڃاتي ويندي آهي. ميهڙ جي مردم خيز مٽيءَ مان جنم وٺندڙ عظيم هستين سنڌي ادب نثر توڙي نظم، ٻوليءَ جي ترقيءَ ۽ واڌاري لاءِ وڏو ڪردار ادا ڪيو آهي. اهڙن باڪردار شخصيتن منجهان رئيس شمس الدين ”بلبل“ به هڪ هو. سندس ولادت 29 شعبان 1374 هجري بمطابق 21 فيبروري 1857ع تي، بهادر خان شينو (اڀڙو) جي گهر ۾ ٿي. بنيادي طور سندس وڏا بلوچستان جي شهر ڀاڳڙيءَ جا رهواسي هئا. شمس الدين ”بلبل“ شروعاتي تعليم ڳوٺ گاهي مهيسر جي ديني درسگاه مان حاصل ڪئي، جتي مولانا عصمت الله پيرزادو سندس استاد هو. ابتدائي تعليم حاصل ڪرڻ کان پوءِ پات شريف جي ديني مدرسي مان 1872ع ۾ فاضل جي سند حاصل ڪيائين. پات شريف ۾ دوران تعليم کيس علمي ڪمال سان گڏ ادبي ذوق ۽ سياسي مطالعي جو موقعو

به مليو. سنڌي، اردو، عربي ۽ فارسي زبانن تي عبور حاصل هئس. ڪتابن پڙهڻ جو ايڏو ته ڪوڏيو هو جو اڪثر سندس ٿيلهي ۾ رڻيا بستري ۾ ڪتاب موجود هوندا هئا. لاهور، دهلي ۽ حيدرآباد دکن ۾ اٽڪل ڏهه سال صحافت جي شعبي سان منسلڪ رهندي، شمس الدين ”بلبل“ اخباري دنيا جي ماحول کي سمجهي ۽ اخبار نويسيءَ جو فن سکي ورتو. پاڻ صحافت جي شروعات حسن علي آفنديءَ جي اخبار ”المعاون“ ۾ ايڊيٽر جي حيثيت سان ڪيائون. بعد ۾ شيخ عبدالعزيز جي اخبار ”الحق“ سکر، ”ڪراچي گزيت“، ”خير خواه“ لاڙڪاڻو، حاجي احمد ميمڻ جي اخبار ”آفتاب سنڌ“ ۾ پڻ ايڊيٽر طور خدمتون سرانجام ڏنائون. سندس سچائي، ايمانداري، محنت، ڪوششن ۽ ڪاوشن جي ڪري کيس ”سنڌ جو سرسيد“، ”سنڌ جو حالي“ ۽ ”سنڌ جو اڪبر الله آبادي“ به سڏيو وڃي ٿو. سندس صحافتي خدمتن بابت پير علي محمد راشدي، پنهنجي ڪتاب ”اهي ڏينهن، اهي شينهن“ ۾ لکي ٿو ته ”اخبار نويسيءَ جي حوالي سان بلبل سنڌ اندر اخبار نويسي ۽ لٽريچر جو ڏاڏو آدم هو.“⁽¹⁾

جڏهن سنڌ مدرسته السلام ڪراچيءَ جو ماهوار رسالو ”جامع العلوم“ ڪن سببن جي ڪري بند ٿيڻ تي هو ته سنڌ مدرسته السلام جي پرنسپال مسٽر وائيسر، ”بلبل“ کي جامع العلوم جي ادارت لاءِ گذارش ڪئي، جيڪا هن قبول ڪئي. ”بلبل“ جي لکڻين جي ڪري ”المعاون“ ۽ ”جامع العلوم“ کي سنڌ ۾ وڏي پذيرائي حاصل ٿي. اها حقيقت آهي ته ”بلبل“ جنهن به اخبار يا رسالي ۾ ڪم ڪيو ان کي قلمي جادوءَ سان زمين کان آسمان تي کڻي ويو، مضمونن ۽ شعرن ۾ سندس ڪمال جو اهو مثال هو جو جن اخبارن يا رسالن ۾ اهي ڇپيا سي هٿوٿ وڪامي ويا. صحافتي حوالي سان پير علي محمد راشدي لکي ٿو ته ”مون مرحوم کي اکين سان ڪونه ڏٺو پر جڏهن اک پٽيم ته اهو ڏٺم ته هن مڙس جو ساريءَ سنڌ مٿان ڌاڪو وٺيل هو. جوءُ ۾ ٻيا به گهڻا ئي لکيل پڙهيل ماڻهو هوندا هئا پر ”بلبل“ جو مت ڪونه هو. صحافت جي پيلي ۾ انهن ڏينهن ۾ ٻه شير ٻڌبا هئا. لاڙ ۾ محمد هاشم ”مخلص“ ۽ اتر ۾ شمس الدين ”بلبل“.“⁽²⁾

سنڌين جي همدرد ۽ سنڌي قوم جي مصلح، رئيس شمس الدين ”بلبل“ جون ڪيل ادبي خدمتون، سنڌي ادب ۽ سنڌي صحافت جي تاريخ ۾ سونهري اڪرن تي مشتمل باب ليکيا وڃن ٿا. هن جو هر ڪم پر خلوص ۽ اٽل ارادن جي پيروي ڪندي خدمت خلق ۾ شمار ٿئي ٿو. ”بلبل“ جو سنڌي صحافت ۾ مٿاهون درجو رهيو آهي. هن جي فنڪارانا ۽ ظريفاڻا صلاحيتن سندس صحافتي درجي کي بلند ڪيو. ڊاڪٽر عزيز الرحمان بگهيو

پنهنجي پي ايڇ، ڊي ٿيسز ۾ لکيو آهي ته ”رئيس شمس الدين ”بلبل“ نه رڳو صحيح معنيٰ ۾ هڪ صحافي نظر اچي ٿو پر طنز ۽ ظرافت جو پڻ باني ۽ نشوونما ڪندڙ جي حيثيت ۾ ملي ٿو. اهو به حسن اتفاق چئجي جو سنڌي صحافت ۾ ٻه ٻيون معروف هستيون مرحوم محمد هاشم ”مخلص“ ۽ مرحوم مولوي نور محمد نظاماڻي جي صورتن ۾ تقريبن انهيءَ دور جي پيداوار هيون، جن پڻ ساڳين صنفن ۾ طبع آزمائي ڪئي ۽ وڏي ڪاميابي حاصل ڪئي. مرحوم ”مخلص“ ته گهڻي ڀاڱي ۾ ”بلبل“ جو همعصر رهيو ۽ نظاماڻي نون سالن کان پوءِ اڀريو. ”بلبل“، ”مخلص“ ۽ ”نظاماڻي“ جي باهمي نوڪ جهوڪ به رهي ۽ هڪ ٻئي تي حملا به ڪيائون پر هنن ۾ فرق اهو هو جو بلبل جو درجوان ڪري مٿاهون آهي ڇو ته هن پنهنجي فنڪارانه ۽ ظريفاڻا صلاحيتن کي مڪمل طرح قومي اصلاح جهڙي اعليٰ مقصد لاءِ وقف ڪيو ۽ ذاتيات کان پرهيز ڪئي.“⁽³⁾

رئيس شمس الدين ”بلبل“ صحافي، ظرافت نگار ۽ شاعر سان گڏوگڏ هڪ بهترين نثر نويس پڻ هو. هو هڪ قومي درد رکندڙ انسان هو. وقت جي ادبي، سماجي، سياسي ۽ اقتصادي حالتن کي پنهنجي تحرير ۾ اهڙو ته فن سان قلم بند ڪيو اٿائين جو آئينو آڻي آڏو رکجي. ”بلبل“ جو نثر زور وارو هو جنهن جي وسيلي هن اخباري دنيا ۾ هڪ نئين اسلوب ۽ طرز تحرير جو بنياد وڌو. ”بلبل“ نثر جي نموني مقفي کي ترڪ ڪري، اخبار نويسيءَ لاءِ ڪنهن مناسب ڍنگ جي ضرورت محسوس ڪندي هڪ انوکو اسلوب اختيار ڪيو. ڊاڪٽر محمد ابراهيم ”خليل“ لکي ٿو ته ”بلبل“، نثر نويس جي سليس ۽ سلوڻي طرز ايجاد ڪئي. حقيقت ۾ مرحوم شمس العلماء مرزا قليچ بيگ به هن طرز ۾ مرحوم ’بلبل‘ جو ئي ٿو ڏسجي.“⁽⁴⁾

شمس الدين ”بلبل“ پنهنجي دور جو تمام مقبول شخص ٿي گذريو آهي. سندس مقبوليت جو اندازو ان مان لڳائي سگهجي ٿو ته سنڌ جي تمام وڏين ادبي هستين شمس الدين ”بلبل“ جي شان ۾ شاعري ڪئي آهي. انهن هستين ۾ مير عبدالحسين سانگي، مرزا قليچ بيگ، هدايت علي ”تارڪ“ نجفي، مولوي نور محمد نظاماڻي، شيخ محمد ابراهيم ”خليل“، جمعو خان ”غريب“ ۽ ٻيا شامل آهن. مرزا قليچ بيگ سندس شان ۾ هيٺيون فارسي شعر لکيو آهي:

شاعر، ملڪ سنڌه شمس الدين،

ڪه از بود عالمي به شگفت.

ترجمو: شمس الدين سنڌ ملڪ جو شاعر هو جنهن کان پوري دنيا واقف هئي.

بلبل، بودا وڪه بامقار،

در معنی عجیب اومی سفت“ (5)

ترجمو: بلبل پنهنجي ڇهن سان، لفظن جون تعجب ۾ وجهندڙ معنائون ڪڍيون.

مرحوم شمس الدين ”بلبل“ ظرافت، ڪل، پوڳ ۽ چرچي ۾ پنهنجو مقصد بيان ڪري ويندو هو. جنهن ۾ بظاهر ته ڪل ۽ مسخري لڳندي هئي پر ان ۾ هڪ ناصحانو انداز هوندو هو جيڪو سندس تحرير جي زينت بڻبو هو. هن پنهنجي دور جي سڀني مرضن، بدعتن ۽ سماجي برائين تان پردو هٽائي نهايت ڪاريگريءَ سان سندن اصلي رنگ ۾ اهڙو ته نروار ڪري عوام آڏو آڻيندو هو جو هر ڪو ڳالهه جي ته تائين پهچي ويندو هو پوءِ ڪلندي مشڪندي پنهنجي پنهنجي انفرادي ۽ اجتماعي اصلاح طرف متوجه ٿيندو هو.

”بلبل“ هڪ تعميري مزاح نگار هو سندس مزاح جو انداز نرالو ۽ انفرادي هو. سندس مذاق متعلق محمد اسماعيل عرساڻي لکيو آهي ته: ”بلبل پنهنجي نوڪ قلم سان خالص تعميري مزاح لکي ويو. سندس مضمون ۽ ظرافت سنڌي ادب ۾ لازوال حيثيت رکن ٿا. سندس نثر موزون، شائسته ۽ بليغ آهي.“ (6)

شمس الدين ”بلبل“ شاعريءَ جي سلسلي کي نئون موڙ ڏيندي ظرافت کي پڻ جديد نوع ۾ نروار ڪيو. سندس ظرافت ۾ مزاح سان گڏ طنز جو عنصر به غالب آهي، جنهن ۾ جاءِ بجاءِ تعميري ۽ اصلاحي پهلوسمايل هو. هن معاشري تي ڀرپور طنز ڪري، ان جون خاميون وضاحت سان نروار ڪيون. سماج ۾ موجود اوڻايون ختم ڪرڻ لاءِ ”بلبل“ طنز و مزاح وارو رستو اختيار ڪري سماجي برائين کي پاڙئون پٽڻ چاهيو. علم سان سنڌ جي هر فرد کي روشن ڪرڻ لاءِ خاص ڪري مسلمانن ۾ تعليم جي واڌاري لاءِ جاکوڙ ڪيائين. خانهدار محمد صديق ميمڻ لکيو آهي ته ”بلبل“ جي ڪلام ۾ جا خصوصيات آهي سا آهي مذاق ۽ ظرافت... سارو مذاقي ڪلام اڻ سنڌي طرح ناصحانو آهي.“ (7)

دراصل مرحوم ”بلبل“ کي عملي ميدان ۾ آڻڻ لاءِ اهو درد ڏميو هو جو کيس سنڌي مسلمانن جي سماجي، اقتصادي ۽ تعليمي طرح پٽي رهجي ويڃڻ واري حقيقت مان پيدا ٿيو هو. مسلمانن ۾ سجاڳي پيدا ڪرڻ ۽ سندن حقن جي حفاظت لاءِ مختلف اخبارن، رسالن، چوپڙين ۽ ڪتابن ۾ لکندا رهيا. نثر توڙي نظم ۾ بيداري ۽ سجاڳي سندن اولين ترجيح هئي. بزرگ مرحوم قاضي محمد انور پاتائي، ”بلبل“ جي عظمت بيان ڪندي لکيو آهي ته ”جيئن ناليواري فيلسوف جانسن، اسڪاٽ ۽ بين يورپ جي مشهور شخصيتن

پنهنجن ناولن ۽ فلسفي ۽ حڪمت کي جاءِ ڏئي پنهنجي قوم ۾ جا فيشن جي دلداده ٿي چڪي هئي، هڪ وڏو انقلاب ۽ سڌارو آندو. تيئن ”بلبل“ جي ظرافتي مقالن ۽ تصنيفن جيڪو اخلاقي اثر پيدا ڪيو سو قوم جي سڌارن ۾ اسان جي ڊگهين تقريرن، تحريرن ۽ مضمونن ڪڏهن نه ڪيو.“⁽⁸⁾

شمس الدين ”بلبل“ سنڌي ادب جو هڪ اهو ستارو آهي جنهن طنز و مزاح واري انداز ۾ قومي تبليغ ڪئي. انسان دوست ”بلبل“ پنهنجي تحريرن ۾ مسڪين ماروٿڻ جي اهڃ ۽ احساس جي باقاعده ترجماني آهي. ”بلبل“ جو قومي ڪردار ”آفتاب سنڌ“ جي مرڪزي لائين مان پڌرو ٿئي ٿو. اڻويهين صديءَ جي آخري ڏهاڪي ۾ جڏهن مسلمانن سوچ عروج تي پهتل هئي مختلف اخبارون پنهنجي نموني سنڌ جي پنتي پيل مسلمانن ۾ سجاڳي پيدا ڪرڻ لاءِ ڪردار نڀائي رهيون هيون، ”ڪانگريس“ ۽ ”تحريڪ خلافت“ به زور وٺي رهيون هيون، ته انگريز سرڪار دانشمندانہ طور تي مختلف جماعتن ۽ زميندارن تي هٿ رکيو. جيئن سندن حڪومت وڌيڪ وقت ڪڍي سگهي. ”بهر حال ’آفتاب سنڌ‘ جي مرڪزي لائين اها هئي ته آزادي ته تمام چڱي ۽ ضروري شيءِ آهي پر اها هندن سان گڏجي حاصل ڪرڻ ۾ نقصان اهو ٿيندو ته زياده سجاڳ ۽ تعليم ۾ اڪثريت ۾ هٽ ڪري هندو مسلمانن کي کائي ڪپائي ويندا. انگريز ته وري به ڌاريا هئا ۽ هڪ ڏينهن وڃڻا هئا پر هي هندو ته هتان جي مخلوق هئا. انهن مان چند چڏائڻ ۽ آزاديءَ جو صحيح ۽ منوميوو کائڻ پيرڪان پير گهرڻ جي برابر هو. تنهن ڪري مسلمانن کي گهرجي ته پنهنجي مذهب ۽ معاشري جي مطابقت سان تعليم طرف توجه ڏين. ان لحاظ کان ڏٺو وڃي ته مسلم عليحدگي ۽ فرقيواريت واري پريس جو اصل خالق مرحوم ’بلبل‘ هو.“⁽⁹⁾

”معاون“ اخبار ۾ ڇپجندڙ ظرافتي چٽڪا بعد ۾ ”آفتاب اخبار“ جا مستقل ڪالم بڻجي ويا. بعد ۾ ته وڃي ڪتابي صورت اختيار ڪيائون، جن ۾ ”چٽ سوال، پٽ جواب“ 1903 ع، ”آئينه تجارت، مائين ظرافت“ 1904 ع، ”لطائف و ظرائف“ 1908 ع، ۽ ”گلزار لطائف“ 1910 ع ۾ ڇپجي پڌرا ٿيا. طنز ۽ مزاح جي لحاظ کان سندس مشهور ڪتاب ”تيرنمن چار مڪرن جا مار“ سڀني ڪتابن کان اڳ ۾ 1896 ع ۾ ڇپجي پڌرو ٿيو هو. ”بلبل“ جي چٽڪن ۾ رهائش جو مسئلو ميلي ۾ کاڌ خوراڪ جو احوال، ميلن ۾ چوريءَ

جواحوال، پوليس جو چار ۽ چٽ سوال، پٽ جواب سڀ کان وڌيڪ وندرائيندڙ ۽ ڪلائيندڙ
تحريريون اٿس. سندس طنز ۽ مذاق جا ڪجهه مثال هيٺ ڏجن ٿا:

”هڪ مڪان ته سو مهمان، هڪ وٺ ته اسي انسان، هر اوطاق ۾ هر مذاق، جتي وڃ
اتي پاسي پاسي پوش پوش وسلا ڪڇ ۾، خانہ بدوش، هڪ چار پائي ته پنج پائي، چٽائي
بمنزل چار پائي، ساوچائي ته سولان هيٺ آئي.“⁽¹⁰⁾

”ڪنهن جي ڳنڍ ڪپي ته ڪنهن جو گهوڙو ٿي گم، ته ڪنهن جو پتڪو لنگي
چٽ، ته ڪنهن جو اٺ عدم ڪنهن جي جوا ۾ هار، ته ڪنهن کي شرط جي مار، ڪنهن
کي پير جي پچار، ته ڪنهن کي دعا جي ڏپاڙ، ڪنهن جي هڙ هلاڪ، ته ڪنهن جا پئسا
پاڻيءَ ۾، ڪنهن جو داد نه فرياد، ڪنهن جو ڏٺي نه ڏيائي، ڪنهن جو بچو پيران، هميشه
هڪ نه هڪ جان جو ضرور ٿئي نقصان، ڪو نه ڪو مڙيو ٿي چيهو، نه سنوڻ جو نه ساڻ
جو نه گهر جو نه گهاٽ جو.“⁽¹¹⁾

شمس الدين ”بلبل“ جي نثر توڙي نظم ۾ طنز و مزاح کان علاوه جيڪا سنجيدگي
سمائيل آهي سان به پنهنجو مت پاڻ آهي. ”بلبل“ پنهنجي دور جو نواڻ پسند صحافي ۽
شاعر هو. سندس شاعري وقت جي تقاضائن موجب دوراندیش خيالن تي مبني هئي.
”بلبل“ غزل کي اظهار جو ذريعو بڻائي ڪانئس قومي، ثقافتي ۽ سماجي ڪم ورتو. معاشري
مان هن اهڙا موضوع چونڊيا، جن ماحول کي متاثر ڪرڻ ۾ سندس فني مدد ڪئي. شيخ
عبدالرزاق ”راز“ لکيو آهي ته ”بلبل معاشري جي ناسورن کي غزل جي قالب ۾ سمائي
منجهس هڪ انفرادي رنگ پيدا ڪيو آهي.“⁽¹²⁾ تعليم جي اڻهوند سبب معاشري ۾
مختلف بيماريون پکڙيل هيون جن خلاف رئيس شمس الدين ”بلبل“ تبديليءَ جو علم
بلند ڪيو ۽ پنهنجين تحريرن، نثر توڙي نظم ۾ طنز و مزاح واري رستو اختيار ڪيو ڇو
ته فرنگي حڪومت هئي ۽ اظهار جي آزاديءَ تي پابندي مڙهيل هئي. ان ڪري هن طنز ۽
مزاح وارو رستو اختيار ڪري اڻ سڌيءَ طرح وقت جي حاڪم کي به للڪاريو ۽ معاشري
جي فردن جي اصلاح به ڪئي. سندس ٽي دور ۾ لاهور وارو مولانا ظفر علي خان، اخبارن ۾
لڳاتار چٽو ۽ سئون سڌو انگريزن خلاف لکندو رهندو هو جنهن ڪري انگريز کيس عتاب
۾ رکندا آيا ايتري قدر جو جيل جون صعوبتون به سنڀالين. رئيس شمس الدين ”بلبل“
ساڳيو ئي ڪم هڪ نئين انداز ۾ ڪيو ۽ وڃي پنهنجي مقصد کي رسيو. طاقتور
حڪمران ڏر تي تنقيد به ڪيائين ۽ معاشري ۾ سجاڳي به آندائين. اها سندس ئي
حڪمت هئي ته ڪيئن فرد پنهنجي معاشري جي اصلاح ڪري ٿو. ڊاڪٽر غلام قادر

سومرو پنهنجي ڪتاب ۾ لکيو آهي ته ”بلبل جي تحرير سجاڳيءَ جو سنڌ بڻجي سنڌين، خاص ڪري جي غافل مسلمانن پنهنجي اوڻاين ۽ سماجي بدعتن جو احساس ڏياريو.“⁽¹³⁾

”بلبل“ جو ادب ۾ بلند مقام آهي. هي سنڌ جي طنز نگارن ۾ واحد شخص آهي جنهن پنهنجي فن سان طنز کي هجو کان ممتاز ڪيو ۽ سنڌي زبان ۽ ادب ۾ ظرافت جي هڪ ناقابل شڪست اسلوب جو بنياد وڌو. سندس ان اسلوب متعلق سنڌي ٻوليءَ جو هڪ ممتاز عالم ۽ شاعر غلام محمد گرامي لکي ٿو ته ”سندس زبان اهڙي سليس، شست، شرين ۽ نمڪين، جو ماڻهو پيو پڙهي ۽ گنگي وانگر ڳڙ جا چشڪا وٺي پيو کلي ۽ تڙيءَ سندس ڌڪ ۾ تلخي موجود ۽ ان سان گڏ تلخي ڪام و دسن جي آزمائش به موجود، پر رنگ اهڙو شيرين، جو پيئندڙ کي نڪو تلخيءَ جو احساس ستائي، نه ڪو ڪڙيءَ سٽيءَ جي پيئڻ وانگر منهن تي بچڙو ٿئي. بلبل جي معنوي رهائش، تضاد ۽ اختلاف جي ظريفانه ويد ٿڪ ڪي ڏسي، پڙهندڙ سندس ذهني شعبده بازيءَ تي حيران رهجي ٿو وڃي ۽ داد ڏيندي ڀاڀي نه ٿو.“⁽¹⁴⁾

رئيس شمس الدين ”بلبل“ پنهنجي دور جو هڪ وڏو ليکڪ هو جنهن جي لکيل مضمونن ظرافت ۽ شاعريءَ ان دور جي ماڻهن کي متاثر ڪيو. پاڻ انگريزي پڙهيل ڪونه هو پر سنڌي، اردو، عربي ۽ فارسيءَ تي خاصو عبور حاصل هئس. ان وقت جي دور جي تقاضائن موجب انگريزي لباس ۽ فيشن تي مذاق ۽ ظرافت آهر توڪون ٿيلون به ڪيائين ڇو ته اهو فيشن ان دور جي قدامت پسند مسلمانن ۽ مولوين کي ناپسند هو. ”بلبل“ خاص ڪري مغربي فيشن پسند ڪندڙ انگريز مسلمانن تي مذاقون ڪيون اٿس. ان کان علاوه سندس هڪ ڪتاب ”ڪريما نيچرل“ جي نالي آهي جيڪو پڻ مذاقيه ڪلامن تي مشتمل آهي. هي ڪتاب شيخ سعدي جي تصنيف ڪيل ڪريم فارسيءَ جي مصرعن اڳيان پنهنجون مصرعون ڳنڍيندو ويو آهي. اهو سڄو ڪتاب مثنوي شعر جي صورت ۾ آهي. سندس سمورو ڪلام ناصحائو آهي. ”بلبل“ مرحوم جيئن شاعريءَ، مضمونن، ۽ صحافت ۾ انوکو ۽ هڪ جدا انداز اختيار ڪيو، تيئن سندس شادي به انوکي انداز ۾ ٿي. ڪراچيءَ جي پارسي مومل سان اک لڙيس. پارسي دنيا جي ٻين قومن کان نهايت ئي منفرد هوندا آهن پر پارسيين جي انفراديت کان ”بلبل“ جي انفراديت گوڙ ڪڍي وئي. آخر پارسي راڻيءَ کيس وڙ قبول ڪري اچي ميهڙ جا وڻ وسايا. ”بلبل“ پنهنجي شاعريءَ ۾ به سندس ذڪر آندو آهي.

جي نه اچي ڪي بلبلان، ڪين ٿئي اي گل گلان.
روز چمن ۾ ڇهچٽو تازو بتازو نوبنو.⁽¹⁵⁾

”بلبل“ سنڌي شاعريءَ ۾ مختلف صنفن تي طبع آزمائي ڪئي، جن ۾ غزل تي پڻ
تجربا ڪيا. هن غزل کي هڪ نئون موڙ ڏنو. سندس غزل ۾ هڪ عجيب رس چس آهي.
”ديوان بلبل“ جيڪو غلام محمد گراميءَ مرتب ڪيو آهي، ان مان ڪجهه چونڊ شاعري
نموني طور هيٺ ڏجي ٿي:

نوڪ ابروءَ جي نواڻي، دل کي ستيو سيندو وٽ
ڏس ته سودائي ٿئي ٿو قتل ڪيئن بازار وٽ

زلف جي ڏنگ جو وڃي، جيئن حال جوڳيءَ سان ڪيم
تنهن چيو ٿيندو اسان کان ڪين ازدر جو علاج
”ڪلام بلبل“ جيڪو پڻ غلام محمد گراميءَ مرتب ڪيو آهي، ان مان ڪجهه
چونڊ شاعري نموني طور هيٺ ڏجي ٿي.

لفظ گرميءَ جو لکان ٿو ته قلم ۾ گرمي،
دل ۾ گرمي، دهن و ديدو ودم ۾ گرمي.
باغ ۾، صحن ۾، گلزار و چمن ۾ گرمي،
گل و ”بلبل“ ۾، شجر شاخ ۾ نم ۾ گرمي.

سندس غزل متعلق شيخ عبدالرزاق ”راز“ لکي ٿو ته: ”شمس الدين بلبل، اوائلي دور
جي مشهور ۽ معروف غزل گو شاعرن سانگي، حامد، گدا وغيره جو همعصر هو. سندس غزل
۾ تغزل گهٽ آهي پر هن معاشري جي خرابين ۽ سنڌي ثقافتي قدرن جي پائمالِي جو ذڪر
ڪري غزل کي هڪ نئون موڙ ڏنو آهي، جنهن ڪري سنڌي غزل جي ارتقائي دور ۾ هڪ
نئون تجربو اسان جي سامهون اچي ٿو.“⁽¹⁶⁾

”بلبل“ باوجود علمي، ادبي ۽ سياسي مشغولين جي، نماز جو پابند، ديندار، شرعي
مسئلن جو ماهر، ديني مطالعو ڪندڙ عالمن ۽ اديبن جو يار، پيرن ۽ فقيرن جو محب ۽
صحبتي، ذڪر و فڪر جو پڻ پابند هو. مارچ 1913ع ۾ سيٺ عبدالله هارون جي اڳواڻيءَ
۾ هلال احمر جو هڪ وفد، ترڪي جي بادشاهه لاءِ امداد حاصل ڪرڻ لاءِ ڪراچيءَ کان
ميهڙ آيو. هن وفد خاطر، رات جو هڪ عام جلسو ميهڙ ۾ منعقد ٿيو. ميهڙ واسي وڏي تعداد
۾ شريڪ ٿيا. پوجوش تقريرن کان پوءِ ”بلبل“ مرحوم هڪ غزل پڙهيو:

هنن جي خير مقدم ۾ اسان کي هيئن چوڻ گهرجي،
اجها هي زر، اجهي زيور، اجهي هي گهر، اجهي هي سر.
ان هڪ شعر تي جو وقت انگيز نظارو پيدا ٿيو، ان جو حال وڌڻا اڄ به بيان ڪري
رهيا آهن. ان نظم جو مطلع هن ريت هو:

پلي آيا! پلي، اي سر گروه قوم، دين پرور،
مجاهد في سبيل الله، فائز في هلال احمر.
اوهان جي خاص خدمت آ خدا جي راهه ۾ ورنه،
ڪٿي بستان، ڪٿي ويران، ڪٿي بنگلا، ڪٿي هي برا،⁽¹⁷⁾

رئيس شمس الدين ”بلبل“ 1904ع ۾ ”انجمن اتفاق الاسلام ميهڙ“ نالي سان هڪ
تعليمي تنظيم جو قيام عمل ۾ آندو. هن تنظيم طرفان 1906ع ۾ سنڌ مدرسته الاسلام
جي نالي سان ميهڙ ۾ هڪ ادارو قائم ڪيو ويو جتي شاگردن کي انگريزي تعليم حاصل
ڪرڻ جو موقعو مليو. شهر کان ٻاهران ايندڙ شاگردن لاءِ مفت رهائش جو بندوبست به
ڪيو ويو هو. اداري جي ڪاميابي لاءِ علائقي ۾ شعور رکندڙ ماڻهن ۽ زميندارن به بهتر
ڪردار ادا ڪيو. هن درسگاهه ۾ ائين درجي تائين تعليم هلندڙ هئي. ”بلبل“ جي وفات
واري سال سنڌ مدرسته الاسلام ميهڙ کي هاءِ اسڪول جو درجو مليو. هي ادارو علائقي
واسين لاءِ مرحوم ”بلبل“ جي آخري تعليمي خدمت هو جيڪو اڄ به ”هائ اسڪول ون“،
هزارين نوجوانن کي تعليم جهڙي زيور سان روشناس ڪري رهيو آهي. ”بلبل“ مرحوم
هڪ متحرڪ شخص هو. سندس اڃاگر صلاحيتن جي ڪري، کيس خيرپور ميرس ۾
رياست جي نصابي ڪاميٽيءَ جو مستقل ميمبر بڻايو ويو هو. سينيٽري ڪاميٽي ميهڙ،
ڊسپينسري ڪاميٽي ميهڙ ۽ اسڪول ڪاميٽي ميهڙ جو پڻ ميمبر رهيو. تعلقه لوڪل بورڊ
جو سرڪاري ميمبر رهڻ سان گڏوگڏ تعلقي جي پبلڪ ورڪس ڪاميٽيءَ جو پڻ ميمبر
رهيو. 1917ع ۾ ميهڙ جي آنرري بينچ مئجسٽريٽس جو چيئرمين پڻ رهيو. رئيس شمس
الدين ”بلبل“ ڪيئي ڪتاب لکيا جن منجهان 38 ڪتاب ڇپجي پڌرا ٿيا. سندس ڇپيل
ڪجهه ڪتابن جا نالا هيٺ ڏجن ٿا:

1. ديوان بلبل (سنڌي)، 2. ڪلام بلبل (سنڌي)، 3. نيچرل ڪريما، 4. قلندري ميلو.
5. ڇٽ سوال، ڀٽ جواب، 6. بهار عشق، 7. آئينه تجارت مائه ظرافت، 8. جل تجربات يعني
شمس الغات، 9. ظريف الدوله، 10. گلزار لطائف، 11. بخت بازي، 12. ڪارو فيشن.

13. رحيم سنڌي، 14. بهارستان بلبل، 15. تيرهن چار مڪرن جا مار، 16. صد پندسودمند، 17. عقل ۽ تهذيب، 18. جام جمر، 19. مسلمان ۽ تعليم، 20. انگريز ۽ مسلمان، 21. مسلمانان سنڌ جي تعليم ۽ سرڪار، 22. حرزالبنياد علي شرح قانون وقف الاولاد، 23. فرض جا مرض ان جا علاج، 24. پليگي ڪريما، 25. نيچري ما مقوما.

”بلبل“ مرحوم پنهنجي دور جو قادر الڪلام هو. سندس فن ۽ مقام ڪنهن به تعارف جو محتاج نه آهي. ”ڪلام بلبل“ جو مرتب غلام محمد ”گرامي“ هن ڪتاب ۾ لکيل مقدمي ۾ ”بلبل“ جي شان ۽ سندس ڪمال بابت چوي ٿو ته ”جتي آپريشن جي ضرورت ٿئي ٿي، اتي گهاءَ به گهرو ٿو ڪري، پر جتي نرمي ۽ شفقت جي ضرورت ٿئي ٿي، اتي ڪلندي تبسم زير لب ۾ زهر ملائيندي به نٿو گسي! فرق اهو آهي جو اهو زهر به مريضن لاءِ ترياق ٿي پوي ٿو.“⁽¹⁸⁾ بلبل اهو ڪم ان دور ۾ ڪيو جڏهن سوچ ۽ لوچ وارا ماڻهو فقط ايترا هئا جيترو اتي ۾ لوڻ.

بلبل مرحوم صحيح معنيٰ ۾ قومي شاعري شروع ڪئي. قصيدي کي نئين منزل ڏني، توحيد رسالت ۽ ٻين اسلامي قومي ۽ اخلاقي موضوعن تي شاعري ڪري نمايان ڪم ڪيو. نيچرل شاعري ڪري قوم کي حقيقت پرست بڻايو. بلبل مرحوم نوان استعارا، نئون تشبيهون، نئون تمثيلون، نئون ترڪيبون، چست بندش، شوخ ادا، فصاحت، بلاغت جهڙيون خالص فني خوبيون سنڌيءَ ۾ پيدا ڪري ٻوليءَ جو ادبي پهلو روشن ڪيو. شيخ عبدالرزاق ”راز“، ”بلبل“ جي شاعريءَ لاءِ لکيو آهي ته ”هن اهڙا موضوع هٿ ڪيا جن ماحول کي بدلائڻ لاءِ سندس مدد ڪئي. ماحول کي بدلائڻ وارو شاعر صدين کان پوءِ پيدا ٿيندو آهي.“⁽¹⁹⁾

رئيس شمس الدين ”بلبل“ مرحوم جون ٻه گهر واريون هيون سندس وڏي گهر واريءَ گل بيبي خاتون مان کيس پٽ جي اولاد ۾ رئيس عبدالفتاح ڄائو ۽ ٻيءَ گهر واريءَ بيبي خانزادي مان کيس پٽ ضياءُ الدين ڄائو. ٻئي پٽ ادبي ذوق جا ماڪ هئا. مگر رئيس ضياءُ الدين جون ادبي خدمتون ملڪان ملڪ مشهور ٿيون.

وقت جو مشهور عالم، ڏاڏو رئيس شمس الدين ”بلبل“ چنچر ڏينهن، 17 ذوالحج 1337 هجري بمطابق 15 سيپٽمبر 1919ع تي لاڏاڻو ڪري ويو. مرحوم ”بلبل“ جي ادبي خدمتن بابت جن مفڪرن، عالمن ۽ اديبن راءِ ڏني آهي، انهن ۾ شمس العلماء مرزا قليچ بيگ، خان بهادر محمد صديق ميمڻ، مرحوم واصف، حاجي محمود ”خادم“، حافظ ”بسمل“

تڪڙائي، پير علي محمد راشدي، پير حسام الدين راشدي، رحيمداد خان مولائي شيدائي، سيد علي اڪبر شاهه، ڊاڪٽر شيخ محمد ابراهيم ”خليل“ حڪيم فتح محمد سيوهاڻي، مرحوم مخلص، مرحوم مرتضائي نٽوي، حڪيم نور محمد نظاماڻي، جمعو خان ”غريب“ ۽ ٻيا شامل آهن. سنڌ جي مشهور عوامي شاعر علامه هدايت الله ”تارڪ“ نجفيءَ سندس وچوڙي تي فارسيءَ ۾ غزل لکيو جنهن ۾ قطع تاريخ پڻ آيل آهي:

چون رئيس آن شمس الدين رحلت نمود،

شد دل احباب زين صدمه دونيم.

ترجمو: جڏهن رئيس شمس الدين دنيا مان گذاري ويو ته دوستن جي دل صدمي ۾ به

تڪرڻي پئي.

از مه ذوالحج، روز هفدهم،

صبح شنبه گشت در جنت مقيم.

ترجمو: ذوالحج جي سترهين تاريخ، ڇنڇر جي صبح هئي جڏهن رحلت ڪري

جنت ڏانهن روانو ٿيو.

يا الاهي، بهر مقبولان تو

مسڪن اوگن به گلزار نعيم. (20)

ترجمو: اي خدا پنهنجي پيارن جي صدي هن کي جنت ۾ جاءِ عطا فرمائ.

حوالا:

- (1) راشدي، پير، علي محمد: اهي ڏينهن، اهي شينهن، سنڌي ساهت گهر حيدرآباد، 2011ع ص 144
- (2) ساڳيو، ص 394
- (3) ڳڻپيو عزيز الرحمان، ڊاڪٽر: سنڌي صحافت جي ارتقا ۽ تاريخ، انسٽيٽيوٽ آف سنڌالاجي ڄامشورو، ڇاپو پهريون 1988، ص 525
- (4) خليل، محمد ابراهيم، ڊاڪٽر (مؤلف): بلبل سنڌ: سلسله اشاعت، جميعت الشعراء سنڌ، 1951ع ص 163
- (5) قادري، اياز: سنڌي غزل جي اوسر، انسٽيٽيوٽ آف سنڌالاجي ڄامشورو، ڇاپو پهريون، ڊسمبر 1984، ص 189
- (6) عرساڻي، محمد اسماعيل: چار مقالا، سنڌي ادبي بورڊ حيدرآباد، پهريون ڇاپو 1973ع، ص 97

- (7) ميمڻ، محمد صديق، خانجادر: تاريخ سنڌي ادب، جلد ٻيو آر ايڇ احمد برادر س
حيدرآباد، دفعو ٻيو 1959-60 ع ص 472، 482
- (8) ڀڳهيو عزيز الرحمان، ڊاڪٽر: سنڌي صحافت جي ارتقا ۽ تاريخ، ص 526
- (9) ساڳيو 261
- (10) ساڳيو 531
- (11) ساڳيو 532
- (12) ”راز“ عبدالرزاق، شيخ: سنڌي غزل جو تجزيو انسٽيٽيوٽ آف سنڌالاجي ڄام شورو
ڇاپو ٻيو 2004 ع، ص 103
- (13) سومرو غلام قادر، ڊاڪٽر: سنڌي ادب ۾ طنز ۽ مزاح، ثقافت کاتو سنڌ، ڇاپو پهريون
مئي 2013، ص 628
- (14) گرامي، غلام محمد (مرتب): مزاحيات، سنڌي ادبي بورڊ ڄامشورو ڇاپو ٻيو 2006، ص 13
- (15) ”راز“ عبدالرزاق، شيخ: سنڌي غزل جو تجزيو، ص 103
- (16) ميمڻ، محمد صديق، خانجادر: سنڌ جي ادبي تاريخ، مھراڻ اڪيڊمي شڪارپور، ڇاپو
پنجون 2014، ص 539
- (17) ”گرامي“، غلام محمد (مرتب): ديوان بلبل، سنڌي ادبي بورڊ ڄامشورو 1982 ع، ص 21
- (18) ”گرامي“، غلام محمد (مرتب): ڪلام بلبل، سنڌي ادبي بورڊ ڄامشورو 1982 ع، ص 20
- (19) قادري، اياز: سنڌي غزل جي اوسر (ڀاڱو ٻيو)، انسٽيٽيوٽ آف سنڌالاجي ڄامشورو، ڇاپو
پهريون، جون 1982 ع، ص 191
- (20) ساڳيو، ص 190